

(२९)

प्रेम जल से पूरि हूं जीवन लता सूखी नहीं ।  
हूं पति दर्शन की भूखी वर की मैं भूखी नहीं ।  
हां अगर देना है वर तो देहु यह वरदान मैं  
गरीबि श्रीखण्डि के प्राण निकले श्री पार्थिवि चन्द्र के ध्यान में ॥

कृपा निधान साहिब मिठिड़ा फरिमाइनि था : बोलिणा सत्  
श्री वाहगुरु ! साहिब मिठिड़ा सतिगुरु नानक देव सां विरूंह था  
करनि । सतिगुरु साईं अ पाण कृपा करे साहिबनि खां पुछियो त  
लाल ! तोखे कुछु प्रेम रस जो वरिदानु खपे छा ? पर बचा !  
इहो नए किस्म जो वरिदानु आहे । “दिलिबर अमड़ि जे दर ते  
थी पवां पाणी ।” सभिको भक्ति, अनुराग या दर्शन जो वरिदानु  
घुरंदो आहे । तवहां ही अनोखो वरु था घुरो । कुझु सोचे वीचारे  
त घुरो । साहिब मिठिड़नि विनय कई त बाबा मिठा ! मां  
‘अणजाण बरिड़ी आहियां’ तवहां जे कृपा प्रसाद सां प्रेम जे  
जल सां अगेई परिपूर्ण आहियां, मुंहिजे जीवन जी वलिड़ी प्रेम  
रस खा खाली न आहे, खुशिकु ज्ञान में व्यतीतु न कई आहे ।  
मिठी अमड़ि प्रेम जी लोली देई पालियो आहे । सतिगुरु साहिब  
भी प्रेम में पालियो आ, साधना भी प्रेम जी सिखियासीं । इहा

तवहां जी पहिरीं दाति आहे जो बचपन खां ई रस जे राज में  
रहायो अथव । बाबा ! जीवन लता रसीले रस वारी आहे,  
ज्ञान जी खुशिकु हवा खां मथे आहे । इन करे मिठा नाथ ! मां  
ब्रियो कहिड़ो वरु घुरां । मां त पंहिजे प्राणनाथ जे दर्शन जी बुखी  
आहियां । उन्हनि जे चरण नख चन्द्र जी चकोरी थियणु थी  
चाहियां । ब्रियनि संसारी, इन्द्र लोक बृह्म लोक वैकुण्ठ, मुक्ति  
आदिकनि सुखनि जी मां खे असुलु बुख कान आहे । संसारी ऐं  
बृह्म सुख सभु खुहि पवनि । असां जो सचो सुखु श्री युगल  
सरकार जो कुशालु ऐं प्रसन्नता आहे । उहेई अहिलाद ऐं आनंद  
स्वरूपु आहिनि, सभिनि सुखनि जो सारु ऐं जीवनु युगल धणी  
आहिनि, इन्हीय करे सभिनी जे जीअ जो जीवनु प्राणनि  
प्राणु भी श्री प्रिया प्रियतम आहिनि । मां पंहिजे उन प्राण वल्लभ  
जे चिर परिचित ऐं चिर स्थिति दर्शन जी प्यासी आहियां । ईश्वर  
जे दर्शन में बाधा रुगो इहो आहे जो कदहीं बुख न थी लगे ।  
जेके बि संतनि ऐं शास्त्रनि जा वचन शिक्षाऊं आहिनि उहे उन  
बुख खे जागाइण लाइ ई आहिनि । भगुवानु मिलणु सवलो पर  
उन जी निरंतरि बुख मिलणु महांगी आहे । बुख ई त प्रेमु आहे ।  
महा प्रभूअ खे कंहि विनय करे चयो त साहिब ! तीर्थनि तां

मूं लाइ कृपा करे श्री कृपा प्रेम सां भिनल मतिड़ी वठी अचिजो ।  
महा प्रभूअ चयुसि त बचा ! उन जे मुल्ह लाइ टहकंदड़ प्यासी  
दिलि दे । साहिब मिठनि खे उहा दिलि ईश्वर देई छद्दी आहे ।  
तंहि करे चवनि था त बिया सुख असां खे विखु जे समान था  
भासनि । कृपाल अबल ! मां पंहिजे स्वामी अ खे सदां सुखी  
दिसां । गुरू साहिब चयो लाल ! बियो भी कुछु घुरु ( गुरू  
साहिबनि खे दिलि में लिकल मिठनि भावनि जे ज़ाणण जी  
लालिसा आहे, इन करे चवनि था त बियो कुछु घुरू ) तदहीं  
साहिब मिठनि चयो त हा साहिब सचा ! तवहां कुछु द्रियण लइ  
रीधा आहियो ऐं असां खे बियो दानु द्रियण जो उत्साहु अथव  
त नाथ ! पंहिजे दातार मुखिड़े सां इहो वरदानु दियो, इहा  
बाझ बखिशीश कयो त असीं बई बालिड़ियूं सदां मिठी स्वामिनी  
महाराणी अ जे मधुर ध्यान में मगनु रहूं । उन में द्रियूं त प्यारो  
श्री राम चन्द्रु साई अत्यंत आदर सां महिरिष आश्रम मां आयल  
स्वामिनी महाराणी अ जो लज़ीली, नीची निगाह सां सनेह  
सिक्त हृदय सां आदरु करे स्वागतु करनि । उहो आनंद भरियो  
युगल जो मिलणु दिसी असीं बि चऊं त असां इन अद्भुत  
आनंद तां छा घारियूं । पोइ बी का लाइकु वस्तु न दिसी पंहिजा

पंजई प्राण मिठी अमड़ि तां घोरे छदियूं । हे प्रभू असां खे वरदानु  
दियणो अथव त इहो ई दियो त असां जा प्राण श्री स्वामिनि  
अमड़ि जे मिठे ध्यान में निकिरनि । सदाई स्वामिनी अमड़ि जी  
संभार कंदे, सुखनि जी ओन ऐं अभिलाषा कंदे असां जी जीवन  
यात्रा समाप्त थिए । श्री स्वामिनि अमड़ि पंहिजे सुहाग सां मिली  
खुशि थियनि, असां बई सहेलियूं उन आनंद खे दिसी गद् गद्  
थी राई लूण थी घोरिजी वजूं ।

‘युगल धणी बैठे सिंहासन साईं अमड़ि वारि पियें पाणी’

कृपाल साईं अमां जे मथिड़े ते कृपा जो हथड़ो रखी  
सतिगुर साहिब चयो त तवहां जी इहा पावनु चाह अवश्य पूरणु  
थींदी । साईं अमां आशीशूं देई भोजन खाराए युगल खे  
लाद था लदाईनि ।

मिठिड़े बाबल साईं अ जी सदाई जै ।